

Google öz beýannamasynda Play dükanyny we Android operasiýa ulgamyny “doly täzeden gözden geçirmegini” programma üpjünçiliginiň işläp düzüjilerine we sarp edijilere ýaramaz täsir edip biljekdigini öňe sürýär. Kompaniýa üýtgeşmeleriň bazardaky ýagdaýy erbetleşdirip, programmalara elýeterliligi kynlaşdyryp biljekdigini aýtdy.

Epic Games, öz gezeginde, Google-nyň şikaýatyny “esassyz” we eminleriň kararyny ýerine ýetirmekden gaçmak synanyşygy diýip atlandyrdy. Epic-iň pikiriçe, kazyýet Google-nyň häzirki wagtda gaýtalaýan argumentlerini ret etdi.

Işin düýp manysy Epic Games-iň Google-y Android enjamlarynda programmalary ýaýratmak bazaryny we programmalaryň içindeki töleg usullaryny monopoliýa etmekde aýyplamagyndadyr. 2020-nji ýylda Epic, Google-nyň bäsdeşligi bikanun basyp ýatyrýandygyny öňe sürüp, kazyýete ýüz tutdy we geçen ýyl eminler kompaniýanyň hereketleriniň kanunlary bozýandygyny tassykladylar.

Oktýabr aýynda kazy James Donato, Google-nyň ulanyjylara Google Play-de alternatiw programma dükanlaryny göçürip almaga we programmalar katalogyna girmäge rugsat bermegini talap edýän görkezme berdi.